



# فرشتوں کی پیدائش اور موت کا بیان تخلیق ملائکہ

الْهَدَايَةُ الْمُبَارَكَةُ فِي خَلْقِ الْمَلَائِكَةِ

تصنیف

اعلیٰ حضرت امام اہل سنت الشاہ احمد رضا خاں فاضل بریلوی رحمۃ اللہ علیہ

پیشکش



www.deenemubeen.com

نوٹ: بعض حواشی میں ”نعمانی“ لکھا ہوا ہے، جس سے مراد علامہ عبدالمبین نعمانی صاحب (انڈیا) ہیں۔

## مسئلہ

از کلکتہ دھرم تلم نمبر ۶، مرسلہ جناب مرزا غلام قادر بیگ صاحب ۷/ رجب ۱۳۱۱ ہجری۔  
کیا فرماتے ہیں علمائے دین اس مسئلہ میں کہ ملائکہ کیونکر پیدا ہوتے ہیں اور موت ان کو مثل انسان لاحق ہوتی رہتی ہے یا جس وقت سب مخلوق فنا ہوگی اس وقت فنا ہوں گے۔ بِیِّنُوْا تُوْجِرُوْا۔

## الجواب

۱۔ بہیقی شعب الایمان میں جابر رضی اللہ تعالیٰ عنہ سے راوی حضور پُر نور سید عالم صلی اللہ تعالیٰ علیہ وسلم فرماتے ہیں، ”جب اللہ عزوجل نے آدم علیہ الصلوٰۃ والسلام اور ان کی اولاد کو بنایا، ملائکہ نے عرض کیا، ’الہی! تو نے انھیں پیدا کیا، کھاتے ہیں، پیتے ہیں، جماع کرتے ہیں، سوار ہوتے ہیں، تو ان کے لیے دنیا کر، ہمارے لیے آخرت‘، رب عزوجل نے فرمایا:

’لَا أَجْعَلُ مَنْ خَلَقْتَهُ بَیْدًی وَنَفَخْتُ فِيْهِ مِنْ رُّوْحِیْ کَیِّنْ قُلْتُ لَهُ کُنْ فَکَانَ۔‘

ترجمہ: ’میں نہ کروں گا اسے جس کو میں نے اپنے ہاتھ<sup>۱</sup> سے بنایا اور اپنی روح اس میں پھونکی اس کے مثل جسے میں نے فرمایا ”ہو“ سو وہ ہو گیا۔‘

اس حدیث سے معلوم ہوا کہ ملائکہ کی پیدائش آدمیوں کی طرح بتدریج نہیں کہ مٹی خمیر ہوا کی پھر تصویر بنی پھر روح ڈالی گئی یا پہلے نطفہ تھا پھر خون کی بوند، پھر گوشت کا ٹکڑا پھر اعضا کی کلیاں پھوٹیں پھر صورت بنی پھر روح پڑی، بلکہ وہ<sup>۲</sup> کلمہ ”کُنْ“ سے پیدا کیے گئے۔

۲۔ حضور اقدس صلوٰۃ اللہ تعالیٰ وسلامہ علیہ وعلیٰ آلہ فرماتے ہیں:

”خُلِقَتِ الْمَلٰٓئِكَةُ مِنْ نُوْرٍ وَخُلِقَ الْجَانُّ مِنْ تَّارٍ وَخُلِقَ اٰدَمُ مِنْ مَّاءٍ وَصِفَ لَكُمْ۔“

ترجمہ: ”ملائکہ نور سے بنائے گئے اور جن آگ کے لو کے<sup>۳</sup> سے جس میں دھواں ملا ہوا تھا اور آدم اس چیز سے جو تمھیں بتائی گئی۔“ یعنی سیاہ و سفید و سرخ مٹی سے،

۱۔ مراد دست قدرت، ۱۲ نعمانی۔

۲۔ یعنی ملائکہ۔

۳۔ یعنی شعلے۔

کما عند ابن سعد عن ابی ذر رضی اللہ تعالیٰ عنہ عن النبی صلی اللہ تعالیٰ علیہ وسلم وهذا رواه الامام احمد ومسلم عن ام المومنین رضی اللہ تعالیٰ عنہا۔

۳۔ عبدالرزاق اپنے مصنف میں جابر بن عبد اللہ رضی اللہ تعالیٰ عنہ سے راوی حضور اقدس صلی اللہ تعالیٰ علیہ وسلم نے فرمایا:

”يَا جَابِرُ إِنَّ اللَّهَ تَعَالَى قَدْ خَلَقَ قَبْلَ الْأَشْيَاءِ نُورَ نَبِيِّكَ مِنْ نُورِهِ (إِلَى قَوْلِهِ) فَلَمَّا أَرَادَ اللَّهُ أَنْ يَخْلُقَ الْخَلْقَ قَسَمَ ذَلِكَ النُّورَ أَرْبَعَةَ أَجْزَاءَ فَخَلَقَ مِنَ الْأَوَّلِ الْقَلَمَ وَمِنَ الثَّانِي اللُّوْحَ وَمِنَ الثَّلَاثِ الْعَرْشَ ثُمَّ قَسَمَ الرَّابِعَ أَرْبَعَةَ أَجْزَاءَ فَخَلَقَ مِنَ الْأَوَّلِ حَمَلَةَ<sup>4</sup> الْعَرْشِ وَمِنَ الثَّانِي الْكُرْسِيِّ وَمِنَ الثَّلَاثِ بَاقِيَ الْمَلَكَةِ، الحديث۔“

ترجمہ: ”اے جابر بے شک اللہ تعالیٰ نے سب چیزوں سے پہلے تیرے نبی کا نور اپنے نور سے بنایا پھر جب عالم کو پیدا کرنا چاہا اس نور کے چار حصے کیے پہلے سے قلم دوسرے سے لوح تیسرے سے عرش بنایا پھر چوتھے ٹکڑے کے چار حصے کیے پہلے سے ملائکہ حاملانِ عرش دوسرے سے کرسی تیسرے سے باقی فرشتے پیدا کیے۔“

۴۔ علامہ فاسی مطالع المسرات میں زیر قول ”دلائل التقدم من نور ضيائك“، ناقل:

”قد قال الأشعري انه تعالى نور ليس كالانوار والروح النبوية المقدسة لبعة من نوره والملكه شمر تلك الانوار وقال صلى الله تعالى عليه وسلم أَوَّلُ مَا خَلَقَ اللَّهُ نُورِي وَمِنْ نُورِي خَلَقَ كُلُّ شَيْءٍ۔“

ترجمہ: ”یعنی امام اشعری فرماتے ہیں اللہ عزوجل نور ہے نہ مثل اور انوار کے اور روح پاک نبی صلی اللہ تعالیٰ علیہ وسلم اس کے نور سے ایک چمک ہے اور فرشتے ان کے نور کے شرارے ہیں۔ حضور والا صلی اللہ تعالیٰ علیہ وسلم فرماتے ہیں سب سے پہلے اللہ تعالیٰ نے میرا نور بنایا اور میرے ہی نور سے ہر چیز پیدا کی۔“

۵۔ ابو الشیخ نے عکرمہ سے روایت کی انھوں نے کہا، ”خلقت الملكة من نور العزة“، ترجمہ: ”فرشتے نورِ عزّت سے بنائے گئے۔“

4۔ رضا اکیڈمی، ممبئی کے نسخے میں لفظ ”حملہ“ شائع ہونے سے رہ گیا تھا۔ (پروف ریڈر)

۶۔ وہی یزید بن رومان سے راوی کہ انھیں خبر پہنچی، ان الملائكة روح خلقت من روح الله، کہ ملائکہ ربانی روح سے پیدا کیے گئے۔

اقول غالباً اس احتمال کی شرح وہ ہے جو امیر المومنین سیدنا علی مرتضیٰ کرم اللہ تعالیٰ وجہہ الکریم سے مروی کہ روح ایک فرشتہ ہے جس کے ستر ہزار سر ہیں: ہر سر میں ستر ہزار چہرے، ہر چہرے میں ستر ہزار دہن، ہر دہن میں ستر ہزار زبانیں ہر زبان میں ستر ہزار لغت۔

یسبح الله تعالى بتلك اللغات كلها يخلق من كل تسبيحة ملك يطير مع الملائكة الى يوم القيامة۔ ترجمہ: ”وہ ان سب لغتوں سے (کہ ایک لاکھ اسی ستر ہزار ستر جگہ مہاسنکھ ہوئے جس کی کتابت یوں ہے کہ ۱۶۸۰۷۰ لکھ کر دینے ہاتھ کو بیس صفر لگا دیجیے) اللہ عزوجل کی تسبیح کرتا ہے۔ ہر تسبیح سے ایک فرشتہ پیدا ہوتا ہے کہ قیامت تک ملائکہ کے ساتھ پرواز کرے گا۔“ ذکرہ الامام البدر محمود العینی فی عبدة القاری شرح صحيح البخاری من كتاب التفسير، والامام الرازی فی تفسیرہ الكبير۔

ثعلبی نے سیدنا عبد اللہ بن مسعود رضی اللہ تعالیٰ عنہ سے روایت کیا کہ وہ فرماتے ہیں کہ روح ایک ملک عظیم ہے آسمان وزمین و جبال و ملائکہ سب سے، اس کا مقام آسمان چہارم میں ہے۔

یسبح کل يوم اثني عشر الف تسبيحة يخلق من كل تسبيحة ملك۔ ترجمہ: ”ہر روز بارہ ہزار تسبیحیں کہتا ہے ہر تسبیح سے ایک فرشتہ بنتا ہے۔“

یہ روح نامی فرشتہ روز قیامت تنہا ایک صف ہوگا اور باقی سب فرشتوں کی ایک صف۔ ذکرہ الامام البغوی فی المعالم تحت قوله تعالى يَوْمَ يَقُومُ الرُّوحُ وَالْمَلَكُ صَفًّا، والامام العینی فی العبدة تحت قوله تعالى وَيَسْأَلُونَكَ عَنِ الرُّوحِ۔

۷۔ مروی ہوا:

”ان في السماء الدنيا وهي من ماء ودخان، ملائكة خلقوا من ماء وريح عليهم ملك يقال له الرعد وهو ملك موكل بالسحاب والبطر۔“

ترجمہ: ”آسمان دنیا میں کہ پانی اور دھوئیں کا بنا ہے، ملائکہ ہیں کہ آب و ہوا سے بنائے گئے، ان کا افسر ایک فرشتہ رعد نامی ہے جو ابر و باراں پر موکل ہے۔“ ذکرہ الامام القسطلانی فی المواہب۔

۸۔ سیّدی شیخ اکبر محی الملتہ والدین ابن عربی قدس سرہ الشریف فرماتے ہیں، اللہ عزوجل نے ایک نور کی تجلی فرمائی پھر تاریکی بنائی، ظلمت پر اس نور کا پرتو ڈالا اس سے عرش ظاہر ہوا پھر اس ملے ہوئے نور سے کہ ضیاء صبح کے مانند تھا جس میں تاریکی شب، مخلوط ہوتی ہے، ان ملائکہ کو بنایا جو گردِ عرش ہیں پھر کرسی پیدا کی، اور اس میں اسی کی طبیعت کی جنس سے ملائکہ پیدا کیے۔ ذکرہ فی الباب الثالث عشر من الفتوحات البکیة واورده الامام الشعرانی فی الیواقیت والجواهر۔

۹۔ ابوالشیخ ابوسعید رضی اللہ تعالیٰ عنہ سے راوی حضور اقدس صلی اللہ تعالیٰ علیہ وسلم فرماتے ہیں:

”إِنَّ فِي الْجَنَّةِ لَنَهْرًا مَّا يَدْخُلُهُ جِبْرِيلٌ دَخْلَةً فَيَخْرُجُ فَيَنْتَفِضُ إِلَّا خَلَقَ اللَّهُ مِنْ كُلِّ قَطْرَةٍ مَلَكًا۔“

ترجمہ: ”بے شک و شبہ جنت میں ایک نہر ہے کہ جب جبریل امین علیہ الصلوٰۃ والسلام اس میں جا کر باہر آکر پر جھاڑتے ہیں جتنی بوندیں ان کے پروں سے گرتی ہیں اللہ تعالیٰ ہر بوند سے ایک فرشتہ پیدا کرتا ہے۔“

حالانکہ جبریل امین علیہ الصلوٰۃ والسلام کے چھ سو پر ہیں کہ اگر ایک پر پھیلا دیں تو اُفقِ آسمان چھپ جائے۔

۱۰۔ ابن ابی حاتم و عقیلی وابن مردویہ ابوہریرہ رضی اللہ تعالیٰ عنہ سے راوی حضور اقدس صلی اللہ تعالیٰ علیہ وسلم فرماتے ہیں:

”فِي السَّمَاءِ الرَّابِعَةِ نَهْرٌ يُقَالُ لَهُ الْحَيَوَانُ يَدْخُلُهُ جِبْرِيلٌ كُلَّ يَوْمٍ فَيَنْغَمِسُ فِيهِ الْغُمَاسَةُ مِنْهُ فَيَخْرُجُ فَيَنْتَفِضُ فَيَخْرُجُ عَنْهُ سَبْعُونَ أَلْفَ قَطْرَةٍ يَخْلُقُ اللَّهُ مِنْ كُلِّ قَطْرَةٍ مَلَكًا هُمْ



الَّذِينَ يُوصَرُونَ أَنْ يَأْتُوا الْبَيْتَ الْمَعْمُورَ فَيُصَلُّوا فَيَعْمَلُونَ ثُمَّ يَخْرُجُونَ فَلَا يَعُودُونَ إِلَيْهِ أَبَدًا يُؤَلَّى عَلَيْهِمْ أَحَدُهُمْ ثُمَّ يُؤَمَّرُ أَنْ يَقِفَ بِهِمْ فِي السَّمَاءِ مَوْقِفًا يُسَبِّحُونَ اللَّهَ إِلَى<sup>5</sup> أَنْ تَقُومَ السَّاعَةُ۔“

ترجمہ: ”چوتھے آسمان میں ایک نہر ہے جسے نہر حیات کہتے ہیں جبریل علیہ الصلوٰۃ والسلام ہر روز اس میں ایک غوطہ لگا کر پر جھاڑتے ہیں جس سے ستر ہزار قطرے جھڑتے ہیں اللہ تعالیٰ ہر قطرہ سے ایک ایک فرشتہ بناتا ہے انہیں کو حکم ہوتا ہے کہ بیت المعمور میں جا کر نماز پڑھیں جب پڑھ کر نکلتے ہیں پھر کبھی اس میں نہیں جاتے ان میں ایک کو ان پر افسر بنا کر حکم فرمایا جاتا ہے کہ آسمان میں انہیں ایک جگہ لے کر کھڑا ہو وہ قیامت تک وہاں تسبیح الہی کرتے ہیں۔“

روی ابن المنذر نحوه بدون ذکر النهر من طريق صحيحه عن ابی هريرة رضى الله تعالى عنه لكن موقوفا قاله الامام الحافظ ابن حجر ومعلوم ان الموقوف كالرفوع، اقول فصح الحديث وسقط ما نقل الفاسي عن الولي، لعراق ان لم يثبت في ذلك شيء فقط اثبتته الحافظ وفوق كل ذي علم عليم۔

۱۱۔ عطا و مقاتل و ضحاک کی روایت میں عبد اللہ بن عباس رضی اللہ تعالیٰ عنہما سے یوں آیا ہے:

”ان عن بابين العرش نهر من نور مثل السبوات السبع والارضين السبع والبحار السبع يدخل فيه جبريل عليه السلام كل سحر ويغتسل فيه فيزداد نورا الى نوره وجبالا الى جباله ثم ينتفض فيخلق الله تعالى من كل نقطة تقع من ريشه كذا كذا الف ملك يدخل منهم البيت السبعون الفا ثم لا يعودون اليه الى ان تقوم الساعة۔“

”عرش کے دوہنی طرف نور کی ایک نہر ہے ساتوں آسمان اور ساتوں زمینوں اور ساتوں سمندروں کے برابر۔ اس میں ہر سحر جبریل علیہ الصلوٰۃ والسلام نہاتے ہیں جس سے ان کے نور پر نور، جمال پر جمال، بڑھتا ہے پھر پر جھاڑتے ہیں، جو چھینٹ گرتی ہے اللہ تعالیٰ اس سے اتنے اتنے ہزار فرشتے بناتا جن میں سے ستر ہزار بیت المعمور میں جاتے ہیں پھر قیامت تک اس میں داخل نہیں ہوتے۔“

ذکرہ الامام فخر الدین الرازی فی تفسیر قولہ تعالیٰ ویخلق ما لا تعلمون۔

5۔ رضا اکیڈمی، ممبئی کے نسخے میں اس جگہ کتابت کی غلطی کی وجہ سے ”الی“ کے بجائے ”لی“ ہے۔ (پروف ریڈر)

۱۲۔ ابو نعیم خطیم وابن عساکر اور بیہقی کتاب الرویۃ میں بروایت علی ابن ابی ارطاة<sup>۶</sup> بعض صحابہ رضی اللہ تعالیٰ عنہم سے راوی حضور اقدس صلی اللہ تعالیٰ علیہ وسلم فرماتے ہیں:

”ان لله الملائكة تزعد فرأتهم من مخافتهم ما منهم من ملك يقطر من عينه دموعاً إلا وقعت ملكاً قائماً يسبحُ۔“ الحدیث۔

ترجمہ: ”اللہ تعالیٰ کے کچھ فرشتے ہیں کہ خوفِ الہی سے ان کا بند بند لرزتا ہے ان میں سے جس فرشتے کی آنکھ سے جو آنسو ٹپکتا ہے وہ گرتے گرتے فرشتہ ہو جاتا ہے کہ کھڑا ہو ارب العزت جل جلالہ کی تسبیح کرتا ہے۔“

۱۳۔ ابو الشیخ کعب احبار سے اس کے قریب راوی کہ

”لا تقطر عين ملك منهم الا كانت ملكا يطير من خشية الله۔“

ترجمہ: ”ان فرشتوں سے جس کی آنکھ سے کوئی بوند ٹپکتی ہے وہ ایک فرشتہ ہو کر خوفِ خدا سے اڑ جاتی ہے۔“

۱۴۔ ابن بشکوال انس رضی اللہ تعالیٰ عنہ سے راوی، حضور پُر نور افضل صلوات اللہ تعالیٰ وتسلیماتہ علیہ وعلیٰ آلہ فرماتے ہیں:

”مَنْ صَلَّى عَلَى تَعْظِيمٍ لِحَقِّ خَلْقِ اللَّهِ عَزَّوَجَلَّ مِنْ ذَالِكَ الْقَوْلِ مَلَكًا لَهُ جُنَاحٌ بِالنَّشْرِ وَآخَرُ بِالنَّعْرِ يَقُولُ عَزَّوَجَلَّ لَهُ صَلَّى عَلَى عَبْدِي كَمَا صَلَّى عَلَى نَبِيِّيَ فَهُوَ يُصَلِّي عَلَيْهِ إِلَى يَوْمِ الْقِيَامَةِ۔“

ترجمہ: ”جو مجھ پر میرے حق کی تعظیم کے لیے درود بھیجے اللہ تعالیٰ اس درود سے ایک فرشتہ پیدا کرے جس کا ایک پر مشرق اور دوسرا مغرب میں۔ اللہ تعالیٰ اس سے فرمائے درود بھیج میرے بندے پر جیسے اس نے درود بھیجی میرے نبی صلی اللہ تعالیٰ علیہ وسلم پر وہ فرشتہ قیامت تک اس پر درود بھیجتا رہے۔“

ذکرہ ایضاً ابنا سبع والفاکھانی۔

6۔ فی الفتاویٰ الحدیثیہ الامام ابن حجر عد بن ارطاة ۱۲ منہ رضی اللہ تعالیٰ عنہ۔

خاتم المحققین سیدنا الوالد قدس سرہ الماجد اپنی کتاب مستطاب ”الکلام الاوضح فی تفسیر الکلم نشرہ“<sup>7</sup> میں امام سخاوی رحمہ اللہ تعالیٰ سے نقل فرماتے ہیں، حضور پر نور سید عالم صلی اللہ تعالیٰ علیہ وسلم ارشاد فرماتے ہیں: ”خدا کا ایک فرشتہ ہے کہ اس کا ایک بازو مشرق میں ہے اور دوسرا مغرب میں؛ جب کوئی شخص مجھ پر محبت کے ساتھ درود بھیجتا ہے وہ فرشتہ پانی میں غوطہ کھا کر اپنے پر جھاڑتا ہے، خدائے تعالیٰ ہر قطرہ سے کہ اس کے پروں سے ٹپکتا ہے ایک فرشتہ پیدا کرتا ہے کہ قیامت تک درود پڑھنے والے کے لیے استغفار کرتے ہیں۔“ انتہی کلامہ الشریف قدس سرہ اللطیف۔

۱۵۔ مواہب شریف میں ہے:

”قد روى ان ثم ملائكة يسبحون فيخلق الله بكل تسبيحة ملكاً۔“  
ترجمہ: ”مروی ہوا کہ وہاں کچھ فرشتے ہیں کہ تسبیح الہی کرتے ہیں اللہ عزوجل ان کی ہر تسبیح سے ایک فرشتہ پیدا کرتا ہے۔“

۱۶۔ سیّدی شیخ اکبر رضی اللہ تعالیٰ عنہ فتوحات کے باب ۲۹۷ میں فرماتے ہیں، ”نیک کلام اچھا کام فرشتہ بن کر آسمان کو بلند ہوتا ہے۔“ ذکرۃ فی المبحث السابع عشر من الیواقیت۔

ان کے نزدیک آیت کریمہ اِلَیْهِ یَصْعَدُ الْکَلِمُ الطَّیِّبُ وَالْعَمَلُ الصَّالِحُ یَرْفَعُهُ (ترجمہ: ”اس کی طرف چڑھتا ہے پاکیزہ کلام اور جو نیک کام ہے وہ اسے بلند کرتا ہے، کہ یہ معنی ہیں“۔) (پ: ۲۲، ع: ۱۴، فاطر)

۱۷۔ امام قرطبی تذکرہ میں علمائے کرام سے ناقل کہ جو شخص سورہ بقرہ و آل عمران پڑھتا ہے اللہ عزوجل اس کے ثواب سے فرشتے بناتا ہے کہ روز قیامت اس قاری کی طرف سے جھگڑیں گے۔ نقلہ الفاسی فی مطالع المسرات، ان کے نزدیک حدیث احمد و مسلم اِقْرَؤْا الزُّهْرَا وَیْنِ الْبَقَرَةِ وَالْاِنْشِرَاقِ فَإِنَّهُمَا تَاتِیَانِ یَوْمَ

7۔ یہ کتاب قلمی تھی؛ ۹۶ھ میں پہلی بار مکتبہ رضا، بیسپور ضلع پہلی بحیثیت یوپی سے شائع ہوئی جو ۴۳۸ صفحات پر مشتمل ہے۔ ۱۲

8۔ ترجمہ: دونوں روشن ترسورتیں، بقرہ اور آل عمران پڑھو کہ وہ روز قیامت اس طرح آئیں گی گویا وہ دو بدلیاں، یا اوپر سے دو سایہ فگن چیزیں، یا صف بستہ پرندوں کے دو جھنڈ ہیں، اپنے پڑھنے والوں کی طرف سے لڑیں گی۔ ۱۲ مترجم۔



الْقِيَمَةُ كَانَتْهُمَا غَيَمَتَانِ أَوْ غَايَتَانِ أَوْ كَانَتْهُمَا فَرْقَانِ مِنَ الطَّيْرِ صَوَافٍ يُحَاجَّانِ عَنْ أَصْحَابِهِمَا كَيْهَ مَعْنَى هُنَّ۔

۱۸۔ امام عارف باللہ سیدی عبدالوہاب شعرانی قدس سرہ الربانی ”میزان الشریعۃ الکبریٰ“ میں فرماتے ہیں:  
 ”اقوی الملائکۃ واشدهم حیاء من کان مخلوقاً من انفس النساء۔“  
 ترجمہ: ”یعنی آدمیوں کی سانس سے فرشتے بنتے ہیں اور ان میں قوی تر اور حیا میں زائد وہ ہوتے ہیں جو عورتوں کی سانس سے بنائے جاتے ہیں۔“

انفاسِ ناس سے فرشتے بننے کی تصریح فتوحات شریف میں بھی ہے۔

یہ اٹھارہ احادیث و اقوال ہیں جن میں آفرینش ملائکہ کے متعدد طریقے مذکور ہوئے ان سے ثابت کہ ان کی پیدائش روزانہ جاری ہے ہر روز بے شمار بنتے ہیں جن کی گنتی ان کا بنانے والا ہی جانتا ہے۔ قلت اغرب القلثانی فزع ان ملائکۃ الارض والجو مرکبۃ من الطباع الاربع و اشار ان لهم فی اجسامهم دما مسفوحا قال فی الیواقیت قال بعضهم ولعل مراده بهؤلاء الملائکۃ القاطنین من السباء والارض نوع من الجن سباهم ملائکۃ اصطلاحاً له ا، قلت ومثله غرابا عن ابن عباس رضی اللہ تعالیٰ عنہما ان من الملائکۃ قربا یتوالدون یقال لهم الجن ومنهم ابلیس کما نقله فی ارشاد الساری وانت تعلم ان عقیدۃ اهل السنة فی الملائکۃ تنزلهم عن الذکورۃ والانوثۃ فان التوالد واحسن محامله هو ما مر من تسبیۃ بعض الجن ملکا، واللہ تعالیٰ اعلم۔

رہا ان کی موت کا حال، امام ولی الدین عراقی سے مسئلہ مکیہ میں اس باب میں سوال ہوا جواب فرمایا:  
 ”لم یثبت فی ذالک شیء ولا یجوز الهجوم علیہ ببجود الاحتمال ولا مجال للنظر فیہ ولا دخل للقیاس۔“  
 ترجمہ: ”اس باب میں کچھ ثابت نہ ہوا اور محض احتمال سے اس پر جرأت روا نہیں۔ نہ نظر کی یہاں گنجائش نہ قیاس کا دخل۔“

نقله العلامة الفاسی فی مطالع البسات۔

بل کہ حضرت شیخ اکبر قدس سرہ تو انھیں مثل ارواح مانتے ہیں کہ نہ تھے مگر جب ہوئے تو ہمیشہ رہیں گے کہ ارواح کو کبھی موت نہیں۔

فتوحات شریف کے باب ۵۱۸ میں فرمایا:

”انه ليس للملئكة اخرة هو ذالك انهم لا يموتون فيبعثون وانما هو صعب واقافة كالنوم والافاقة منه عندنا ذالك حال لا يزال عليه السکن في التجلی الاجمالی دنیا و اخرة الخ نقله فی البواقیت والجواهر۔“

اقول شاید یہ مسئلہ تجسّم و تجرّد ملائکہ پر مبنی ہو جو انھیں نفوس مجرّدہ مانتے ہیں جیسے امام حجت الاسلام غزالی وغیرہ اُن کے طور پر ملائکہ کے لیے موت نہ ہونی چاہیے کہ روح کبھی نہیں مرتی موت جسم کے لیے ہے۔ یعنی روح کا اس سے جدا ہو جانا<sup>9</sup>۔ اور ملائکہ کو اجسام لطیفہ کہتے ہیں جن سے نفوس شریفہ متعلق ہیں جیسا جمہور اہل سنت کا مسلک ہے اور صداہا طور پر نصوص اسی طرف ناظر، ان کے نزدیک ملائکہ کو موت سے چارہ نہیں اور یہی ظاہر مفادِ آیت اور احادیث تو اس میں بالتصریح وارد تو یہی صحیح و معتمد ہے۔ وقال كُلُّ نَفْسٍ ذَائِقَةُ الْمَوْتِ<sup>10</sup> ترجمہ: ”ہر جان موت کا مزہ چکھے گی۔“

عبداللہ بن عباس رضی اللہ تعالیٰ عنہما سے مروی جب آیہ کریمہ كُلُّ مَنْ عَلَيْهَا فَانٍ<sup>11</sup> نازل ہوئی کہ جتنے زمین پر ہیں سب فنا ہونے والے ہیں، ملائکہ بولے زمین والے مرے یعنی ہم محفوظ ہیں، جب آیہ کریمہ كُلُّ نَفْسٍ

9- فی الفتاویٰ الحدیثیہ للامام ابن حجر فی مسئلۃ ان الموت وجودی اوعدمی، الموت مفارقة الروح الجسد اھ وفي شرح الصدور للمولی السیوطی رحمہ اللہ تعالیٰ قال العلماء الموت ليس بعدم محض ولا فناء صرف وانما انقطاع تعلق الروح بالبدن ومفارقة وحیلولة بينهما وتبدل حال و انتھال من دار الی دار الخ ۱۲ منہ ر (رضی اللہ تعالیٰ عنہ)۔

10- پ ۳، ع ۱۰، آل عمران- ۱۲

11- پ ۲، ع ۱۲- رحمن۔

ذَاتِقَةُ الْمَوْتِ نازل ہوئی کہ ہر جان کو موت کا مزہ چکھنا ہے، ملائکہ نے کہا اب ہم بھی مرے۔ ذکرہ الامام الرازی فی مفاتیح الغیب۔

ابن جریر انھیں سے راوی قال وكل ملك الموت بقبض ارواح المؤمنين والملئكة، الحديث۔ یعنی ملک الموت مسلمانوں اور فرشتوں کی روح قبض کرنے پر مقرر ہیں۔

نیز ابن جریر ابو الشیخ وغیرہما ایک حدیث طویل میں ابو ہریرہ رضی اللہ تعالیٰ عنہ سے راوی حضور والا صلی اللہ تعالیٰ علیہ وسلم نے فرمایا، ”اِخْرَهُمْ مَوْتًا مَّلَكُ الْمَوْتِ“ ترجمہ: ”فرشتوں میں سب سے پیچھے ملک الموت مرے گا۔“

بیہقی و فریابی نے بروایت انس رضی اللہ تعالیٰ عنہ حضور صلی اللہ تعالیٰ علیہ وسلم سے ایک حدیث میں تفصیلاً ان کی کیفیت موت روایت کی، کہ جب سب فنا ہوں گے جبریل و میکائیل و ملک الموت باقی رہیں گے رب تبارک و تعالیٰ کہ دانائے ارشاد فرمائے گا، ”اے ملک الموت! اب کون باقی ہے“، عرض کریں گے: ”بقی وجهك الباقي الدائم وعبدك جبیل و میکائیل و ملک الموت۔“ ترجمہ: ”باقی ہے تیرا وجہ کریم کہ ہمیشہ رہے گا اور تیرے بندے جبریل و میکائیل و ملک الموت۔“

حکم ہو گا ”تعرف نفس میکائیل“، ترجمہ: ”میکائیل کی روح قبض کر وہ عظیم پہاڑ کی طرح گریں گے“، پھر فرمائے گا اور وہ خوب جانتا ہے ”اب کون باقی ہے“، عرض کریں گے، ”وجهك الباقي الکريم وعبدك جبیل و ملک الموت“، ترجمہ: ”وہ تیرا وجہ کریم کہ ہمیشہ رہے گا اور تیرے بندے جبریل و ملک الموت“، فرمائے گا ”تعرف نفس جبریل“، ترجمہ: ”جبریل کی روح قبض کر“۔ وہ اپنے پر پھٹپھٹاتے ہوئے سجدے میں گر جائیں گے۔ پھر فرمائے گا اور وہ خوب جانتا ہے ”اب کون رہا“۔ عرض کریں گے، ”وجهك الکريم وعبدك ملک الموت وهو میت“، ترجمہ: ”تیرا وجہ کریم کہ ہمیشہ رہے گا اور تیرا بندہ ملک الموت کہ وہ بھی مرے گا“، فرمائے گا ”مُتٌ“، مر جا، وہ بھی مر جائیں گے، پھر فرمائے گا ابتدا میں میں نے خلق بنائی اور میں پھر اسے زندہ کروں گا کہاں ہیں سلاطین مغرور جو ملک کا دعویٰ کرتے تھے، کوئی جواب دینے والا نہ ہو گا، خود فرمائے گا، اللہ الواحد

القہار آج بادشاہی ہے اللہ غالب کی۔ ملفق منہما وعند الغریابی ان اخرهم موتا جبیل۔ واللہ تعالیٰ اعلم۔

ثم اقول اس حدیث سے ملائکہ مقررین کا روز قیامت زندہ رہنا معلوم ہی ہوا، اور حدیث ۶ میں سیدنا علی مرتضیٰ کرم اللہ تعالیٰ وجہہ سے گذرا کہ یہ بے شمار فرشتے جو روزانہ بنتے ہیں قیامت تک ملائکہ کے ساتھ اڑتے پھریں گے۔ اور حدیث ۱۰ میں گذرا کہ یہ ستر ہزار فرشتے جو روز بنتے ہیں قیامت تک تسبیح الہی کریں گے۔ حدیث ۱۴ میں گذرا وہ فرشتے قیامت تک مصلیٰ پر درود بھیجتا ہے۔

روایت سخاوی میں گذرا اس کے پر کے قطروں سے جو فرشتے بنتے ہیں قیامت تک مصلیٰ کے لیے استغفار کریں گے ہر مسلمان کے ساتھ جو کراماتیں ہیں ان کے لیے حدیث میں آیا مرگ مسلمان کے بعد آسمان پر جاتے اور وہاں رہنے کا اذن طلب کرتے ہیں حکم ہوتا میرے آسمان میرے فرشتوں سے بھرے ہیں کہ وہ میری تسبیح کرتے ہیں عرض کرتے تو ہمیں حکم ہو کہ زمین میں رہیں فرمان ہوتا ہے میری زمین مخلوق سے بھری ہے کہ میری تسبیح کرتے ہیں۔

وَلَكِنْ قَوْمًا عَلَى قَبْرِ عَبْدِي فَسَبِّحَانِي وَهَلِّلَانِي وَكَبِّرَانِي إِلَى يَوْمِ الْقِيَامَةِ وَاسْتَغْفِرُوا لِعَبْدِي  
ترجمہ: ”مگر میرے بندے کی قبر پر کھڑے قیامت تک میری تسبیح و تہلیل و تکبیر کرو اور اس کا ثواب میرے بندے کے لیے لکھتے رہو۔“

اخرجه ابو نعیم عن ابی سعید الخدری والبیہقی فی البعث وابن ابی الدنیا عن انس بن مالک رضی اللہ تعالیٰ عنہما۔

یوہیں اور احادیث بھی ہیں ان حدیثوں سے بے شمار ملائکہ کا قیامت تک زندہ رہنا ثابت اور اصلاً کسی حدیث میں نہ آیا کہ کسی فرشتے کو موت لاحق ہوئی ہو بلکہ روایت مذکورہ ابن عباس رضی اللہ تعالیٰ عنہما سے صاف ظاہر کہ نزول آیہ کریمہ كُلُّ نَفْسٍ ذَائِقَةُ الْمَوْتِ تک فرشتے اپنی موت سے خبردار ہی نہ تھے کہ ہمیں بھی موت ہوگی، لہذا

ظاہر یہی ہے کہ ملائکہ کے لیے قیامت سے پہلے موت نہیں بلکہ جوہر نے اپنی تفسیر میں عبد اللہ بن عباس رضی اللہ تعالیٰ عنہما سے روایت کی کہ انسان و جن و حیوانات کی موت بیان کر کے فرمایا:

”وَالْمَلَكَةُ يَمُوتُونَ فِي الصَّعْقَةِ الْأُولَىٰ وَأَنَّ مَلَكَ الْمَوْتِ يَقْبِضُ أَرْوَاحَهُمْ ثُمَّ يَمُوتُ۔“

ترجمہ: ”فرشتے اس وقت مریں گے جب پہلا صور پھونکا جائے گا ملک الموت ان کی روح قبض کریں گے پھر وہ خود بھی مرجائیں گے۔“

یہ حدیث مقصود میں نص تھی لولا ما فی جوہر من ضعف قوی ولا جوہر واللہ تعالیٰ اعلم۔

تکمیل بعد ختم اس تحریر کے فتاویٰ حدیثیہ امام علامہ ابن حجر مکی قدس سرہ الملکی میں ایک فتویٰ متعلق بملائکہ دوسرا متعلق بحور عین نظر فقیر سے گذرا۔ امام نے انہیں موت ملائکہ پر اجماع نقل فرمایا حییثُ قَالَ

امام الملئکة فی موتون بالنصوص والاجماع ویقول قبض ارواحهم ملک الموت ویموت ملک الموت بلا ملک الموت۔

(لیکن ملائکہ پس یہ مرجائیں گے یہ بات نصوص اور اجماع سے ثابت ہے اور ان کی ارواح ملک الموت قبض کریں گے اور ملک الموت بھی مرجائیں گے بغیر ملک الموت کے۔ مترجم)

اور اُن کے کلام کا بھی ظاہر یہ ہے کہ موت ملائکہ نفخ صور سے ہوگی سوا حاملانِ عرش و چار مقرب (فرشتوں) کے کہ یہ اس کے بعد وفات پائیں گے۔ حیث قال فی الفتوی المتعلقة بالملئکة بالنفخ فی الصور یموتون الاحملة العرش وجبریل واسرافیل ومیکائیل و ملک الموت، ثم یموتون اثر ذالک۔

اور دربارہٴ آفرینش بھی اسی کا استظہار فرمایا کہ ملائکہ ایک ہی دفعہ نہ بنے بلکہ اُن کی پیدائش بدفعات ہے حیث قال ظاہر السنة ان الملئکة لم یخلقوا دفعة واحدة۔



پھر احادیث، مانحن فیہ<sup>12</sup> کے متعلق صرف سات ذکر فرمائیں جن میں پانچ تو وہی ۲ و ۳ و ۹ و ۱۲ و ۱۳ ہیں کہ مذکور ہوئیں دو تازہ ہیں کہ فیض امام سے ان اٹھارہ میں ملا کر بیس کا وعدہ<sup>13</sup> کامل کیجیے واللہ الحمد۔

۱۹۔ ابوالشیخ وہب بن منہ سے راوی

قال ان<sup>14</sup> لله نهرانى الهواء يسع<sup>15</sup> الارضين كلها سبع مرات فينزل على ذلك النهر ملك من السماء فيملؤه ويسد ما بين اطرافه ثم يغتسل منه فاذا خرج منه قطر منه قطرات من نور فيخلق الله من كل قطرة منها ملكا يسبح الله بجميع تسبيح الخلائق كلهم۔

ترجمہ: ”اللہ تعالیٰ کے لیے ہوا میں ایک نہر ہے کہ سب زمینیں مل کر سات دفعہ اس میں سما جائیں اس نہر پر آسمان سے ایک فرشتہ اترتا ہے کہ اپنی جسامت سے اسے بھر دیتا اور اس کے کنارے بند کر دیتا ہے پھر اس میں نہاتا ہے جب باہر آتا ہے اس سے نور کی بوندیں<sup>16</sup> ٹپکتی ہیں اللہ تعالیٰ ہر قطرے سے ایک فرشتہ بناتا ہے کہ تمام مخلوقات کی تسبیح سے اس کی تسبیح کرتا ہے۔“

۲۰۔ وہی علاء بن ہارون سے راوی:

قال لجبريل كل يوم انغماس في الكوثر ثم ينتفض فكل قطرة يخلق منها ملك۔  
ترجمہ: ”جبریل امین علیہ الصلوٰۃ والسلام ہر روز کوثر میں ایک ڈبلی لگا کر پر جھاڑتے ہیں ہر بوند سے ایک فرشتہ بنتا ہے۔“

اس کے بعد بحمد اللہ تعالیٰ ایک اور حدیث یاد آئی:

۲۱۔ ابن ابی الدنیا اور ابوالشیخ کتاب الثواب میں امام جعفر صادق وہ اپنے والد ماجد وہ اپنے جد امجد رضی اللہ تعالیٰ عنہم سے راوی حضور والا صلی اللہ تعالیٰ علیہ وسلم فرماتے ہیں:

12۔ جس میں ہم ہیں۔ یعنی فرشتوں میں پیدائش کا مسئلہ جو زیر بحث ہے اس کے متعلق ۱۲ نعمانی۔

13۔ غالباً یہ عدد ہے اس لیے کہ وعدہ صفحات سابقہ میں کہیں نہیں۔ شاید کاتب کی مہربانی ہے ۱۲ نعمانی۔

14۔ رضا اکیڈمی، ممبئی کے نسخے میں اس جگہ لفظ ”اللہ“ (الف کے ساتھ) مرقوم ہے؛ جب کہ یہاں ”یلد“ (یعنی بغیر الف کے) ہونا چاہیے۔ (پروف ریڈر)

15۔ رضا اکیڈمی، ممبئی کے نسخے میں یہاں ”یسع“ ہے؛ جب کہ اس جگہ لفظ ”یسع“ میم کے بغیر ہونا چاہیے۔ (پروف ریڈر)

16۔ رضا اکیڈمی، ممبئی کے نسخے میں لفظ ”بوند“ لکھا ہے؛ جب کہ یہاں ”بوندیں“ ہونا چاہیے۔ (پروف ریڈر)

”ما ادخل رجل على مومن سمورا الا خلق الله عزوجل من ذلك السمور ملكا يعبد الله عزوجل ويوحده فاذا صار العبد في قبره اتاه ذلك السمور“، الحديث، ترجمہ: ”جو کسی مسلمان کو خوش کرے اللہ تعالیٰ اس خوشی سے ایک فرشتہ پیدا کرے کہ اللہ عزوجل کی عبادت و توحید کرتا رہے۔ جب وہ بندہ قبر میں جائے یہ فرشتہ اس کے پاس آکر کہے مجھے پہچانتا ہے میں وہ خوشی ہوں جو تو نے فلاں مسلمان کے دل میں داخل کی تھی آج میں وحشت میں تیرا دل بہلاؤں گا اور تیری حجت تجھے سکھاؤں گا اور قولِ ایمان پر تجھے ثابت کروں گا اور قیامت کے ہر مشہد میں تیرے ساتھ رہوں گا اور اللہ عزوجل کے نزدیک تیری شفاعت کروں گا اور جنت میں تیرا مکان تجھے دکھاؤں گا۔

غرض بڑی عظمت والا ہے بادشاہ عرشِ عظیم کا، رب ملک و روح کریم کا، سب خلق سے چن لینے والا محمد رسول اللہ رؤف و رحیم کا، صلی اللہ تعالیٰ علیہ وعلیٰ آلہ وصحبہ وبارک وکرم، واللہ سبحنہ و تعالیٰ اعلم۔ وعلیہ جل مجدہ اتم واحکم فقط۔